

فہم قرآن میں جاہلی شاعری کی ضرورت و اہمیت اور استفادہ کی حدود

ڈاکٹر سید ازکیا ہاشمی ☆

موضوع زیر بحث میں فہم قرآن سے ہماری مراد قرآن حکیم کے مضامین کا سطحی علم نہیں بلکہ اس میں تدبیر و تفکر کے بعد مجتہدانہ طور پر احکام کا استنباط کرنا، کلام کے مدلول و منطوق کو کماحقہ سمجھنا، اس کے حقیقی مفہوم کو متعین کرنا اور اس کے دقائق و معارف تک رسائی حاصل کرنا ہے۔

یہ صلاحیت اور استعداد چونکہ ہر شخص کو حاصل نہیں اس لئے فہم قرآن کی اہلیت کے لئے ایک خاص معیار مقرر ہے اور اس کے لئے چند مخصوص شرائط و آداب ہیں جن کی رعایت سے انسان غلطی سے محفوظ رہ کر حقیقت تک پہنچ سکتا ہے۔ محققین نے فہم قرآن کے لئے جن علوم مهارتوں اور صلاحیتوں کو ضروری قرار دیا ہے ان میں سب سے بنیادی شرط "عربیت" ہے۔

فہم قرآن میں عربی زبان کی اہمیت:

قرآن حکیم خالص اور صاف عربی زبان میں نازل ہوا ہے۔ بلسان عربی مبین۔ (۱) اور یہ زبان اپنے حسن، جامعیت، وسعت اور فصاحت و بلاغت کے اعتبار سے بلاشبہ ۲۱ الائنسٹہ اور عروس الائنسٹہ کہلانے کی مستحق ہے، یہ صرف اس زبان کا طرہ امتیاز ہے کہ اس میں کتاب الہی کی گہرائی و گیرائی کو اپنے دامن میں سمیٹنے اور اس کے علوم و معارف کو بیان کرنے کی صلاحیت

☆ شعبہ اسلامیات، گورنمنٹ پوسٹ گریجویٹ کالج، مانسہرہ

موجود ہے۔

قرآن حکیم چونکہ خالص محاورہ عرب کے مطابق نازل ہوا ہے اس لئے قرآن حکیم کے اولین مخاطبین (صحابہ کرامؓ) صاحب اللسان ہونے کی بناء پر فطری ذوق اور مہارت طبعی، نیز شارح قرآن سے براہ راست کسب فیض کی وجہ سے کتاب اللہ کے منطوق و مراد کو باسانی سمجھ لیتے تھے، بعد میں عجمی اقوام کے ساتھ اختلاط، عربی ذوق کی کمی اور لسانی تغیرات کے نتیجے میں فہم قرآن میں دشواریاں پیدا ہونے لگیں تو دیگر علوم و فنون اور قواعد و اصول کے ساتھ ساتھ اصل لغت (جس کا ماخذ جاہلی شاعری ہے) کی طرف رجوع کی ضرورت پیش آئی۔

فہم قرآن کے اصل ماخذ:

یہاں اس بات کی وضاحت ضروری ہے کہ جن آیات کا مفہوم واضح اور آسان ہو اور اس کے مفہوم میں کسی قسم کا ابہام، اجمال اور اشتباہ نہ ہو اور نہ ہی اس کے سمجھنے کے لئے دیگر متعلقہ علوم کی ضرورت ہو ایسی آیات کی تفسیر کا ماخذ لغت عرب ہے، اس کے لئے صرف عربی زبان میں مہارت اور بصیرت شرط ہے (۲)، لیکن جن آیات میں کسی قسم کا اجمال، ابہام یا اشتباہ ہو یا اس کا مفہوم سمجھنے میں کچھ مشکلات ہوں، یا ان کی وضاحت کے لئے تاریخی پس منظر کا علم ضروری ہو یا ان آیات سے احکام و مسائل اور اسرار و معارف کا استنباط مقصود ہو تو ایسے مواقع پر لغت کی حیثیت ثانوی ہوگی، اولین ترجیح قرآن حکیم، احادیث نبوی اور آثار صحابہ و تابعین کو حاصل ہے۔ یہاں ہم قدرے اختصار کے ساتھ ان ماخذ کی اصل حیثیت پر بحث کریں گے۔

ماخذ اول - قرآن حکیم:-

مفسرین کے ہاں اس پر اتفاق ہے کہ تفسیر قرآن کا پہلا ماخذ خود قرآن حکیم ہے: اس کے الفاظ و محاورات سمجھنے کے لئے خود قرآنی لغات و مصطلحات کی طرف رجوع ضروری ہے، القرآن یفسر بعضہ بعضا۔ ”بسا اوقات ایک لفظ کسی آیت میں مبہم نظر آتا ہے، یا کسی آیت کا ایک پہلو بالکل مخفی ہوتا ہے مگر دوسرے مقام پر وہ بالکل واضح ہو جاتا ہے، اس قسم کی مثالیں قرآن حکیم میں جا بجا ملتی ہیں، یہاں ہم چند مثالوں کے ذریعے اس کی وضاحت کریں گے۔

قرآنی لغات سے معنی و مفہوم کی تحقیق:

مثلاً آیت کریمہ "فتلقى اذاً من ربه كلمات" (۳) میں "کلمات" سے مراد کیا ہے؟ اس کی وضاحت دوسرے مقام پر ان الفاظ کے ساتھ کی گئی ہے "قللا ربنا ظلمنا انفسنا وان لم تغفر لنا و ترحمنا لنكونن من الخاسرين"۔ (۴) یا آیت کریمہ "بینی اسرائیل اذکروا نعمتی التی انعمت علیکم" (۵) میں "نعمت" سے مراد کیا ہے؟ دوسری آیت میں اس کی وضاحت نبوت، حکومت اور دیگر فضائل خصوصی کے ساتھ کی گئی ہے مثلاً "قلیلاً واذ قال موسیٰ لقومه یقوموا اذکروا نعمۃ اللہ علیکم اذ جعل فیکم انبیاء وجعلکم ملوکاً واثکم مالاً یوت احداً من العالمین" (۶) یہی صورتحال قصص و واقعات کے ضمن میں پائی جاتی ہے کہیں احتمالاً ذکر نہیں اور کہیں تفصیلاً۔

اس لئے جہاں کلمات و آیات کی وضاحت خود قرآن حکیم سے ہو رہی ہو وہاں لغت وغیرہ سے استفادہ درست نہ ہوگا اس کی ایک مثال اولمستم النساء۔ (۷) کے الفاظ ہیں بعض نے "مس" سے اس کا حقیقی معنی (مطلق بدن کا چھونا) مراد لیا ہے جب کہ بعض مجازی معنی یعنی (مباشرت) مراد لیتے ہیں۔ قرآن حکیم میں تحقیق و تخصّص سے واضح ہوتا ہے کہ اس نے مرد اور عورت کے جنسی تعلقات کو صراحتاً ذکر کرنے کے بجائے کنایہ بیان کیا ہے۔ مثلاً حیض کے مسائل میں "فاعزلوا النساء فی المحیض" (۸) میں "اعتزال" سے مراد جماعت سے رکنا ہے۔ اور طلاق کے مسائل میں "لا جناح علیکم ان تطلقتم النساء مالم تمسوهن" (۹) میں اور آیت "وان تطلقتموهن من قبل ان تمسوهن" (۱۰) میں "مس" سے مباشرت مراد ہے اس طرح عدت کے مسائل میں تم طلاقتموهن من قبل ان تمسوهن فما لکم علیہن من علة تعددونها۔ (۱۰الف) میں "مس" سے جماعت ہی مراد ہے۔

ان آیات کو طالع سے ان کا معنی خود بخود متعین ہو جاتا ہے۔

آیت کریمہ "قل اعوذ برب الفلق" (۱۱) میں "فلق" سے مراد کیا ہے؟ اس کا ترجمہ عام طور پر "صبح کے رب" کے ساتھ کیا جاتا ہے، حالانکہ اس کے اصل معنی پھاڑنے کے آتے ہیں، صبح چونکہ شب کے پردے کو چاک کر کے نمودار ہوتی ہے اس وجہ سے اس پر کبھی اس کا اطلاق ہوتا ہے، مگر "فلق" کا مصداق صرف صبح ہی نہیں دیگر اشیاء بھی ہو سکتی ہیں جن میں یہ خصوصیت پائی

جاتی ہے۔ مثلاً ہر چیز کسی نہ کسی چیز کے اندر سے اس کو چاک کر کے ہی نمودار ہوتی ہے، گھٹل سے پودا نمودار ہوتا ہے، دانے کو پھاڑ کر آنکھوے نکلتے ہیں، زمین کو پھاڑ کر نباتات اگتے ہیں، پہاڑوں کا سینہ چاک کر کے چشمے اور دریا بہتے ہیں، اسی طرح انڈے کو پھاڑ کر بچے نکلتے ہیں اور رحم کے منہ کو کھول کر دوسری تمام زندہ مخلوقات وجود پذیر ہوتی ہیں۔ معاصر مفسر امین احسن اصلاحی اس لفظ کی تحقیق میں لکھتے ہیں: "لغت میں یہ لفظ وسیع معنی میں آیا ہے۔ قرآن میں "فالق الاصباح" (۱۳) کی ترکیب استعمال ہوئی ہے، اسی طرح "فالق الحب والنوی" (۱۴) کی ترکیب بھی وارد ہوئی ہے۔ اسی طرح زمین و آسمان سے متعلق ارشاد ہے۔ "کانتا رتقا ففتقنہما"۔ (۱۵) وہ دونوں بند ہوتے ہیں تو ہم ان کو پھاڑتے ہیں یعنی آسمان کو کھول کر اس سے پانی برساتے ہیں اور زمین کو پھاڑ کر اس سے نباتات اگاتے ہیں۔ چنانچہ وہ اس لفظ کی وسعت کے پیش نظر "رب الفلق" کا ترجمہ "نمودار کرنے والے رب" کا کرتے ہیں اور یہ ترجمہ زیادہ جامع اور معنی خیز ہونے کے ساتھ ساتھ آگے کے مضمون سے بھی مناسبت رکھتا ہے۔ (۱۵) اس طرح قرآنی آیات کو اکٹھا کر کے معنی و مفہوم متعین کیا جاسکتا ہے۔

سیاق و سباق سے معنی و مفہوم کی تعین:

قرآن حکیم میں بے شمار الفاظ ایسے ہیں جو ایک سے زائد معانی کا احتمال رکھتے ہیں۔ ایک ہی لفظ بیسیوں مقامات پر مختلف معانی کے لئے استعمال ہوتا ہے، سیاق و سباق کی تبدیلی اکثر اس کے معنی و مفہوم پر اثر انداز ہوتی ہے۔ اس لئے وہاں سیاق و سباق (Context) اور نظم قرآن میں غور و فکر کر کے معنی و مفہوم کی تعین کی جاتی ہے، اس سے صرف نظر کر کے حقیقت تک پہنچنا انتہائی دشوار ہوتا ہے۔ مثلاً لفظ "روح" قرآن حکیم میں "جبرائیل امین" کے لئے بھی استعمال ہوا ہے "نزل به الروح الامین علی قلبک"۔ (۱۶) اور حضرت عیسیٰ کے لئے بھی کئی آیات میں استعمال ہوا ہے۔ مثلاً "وروح منہ"۔ (۱۷) سے مراد عیسیٰ ہیں اور "وحی" کو بھی روح کے لفظ سے تعبیر کیا گیا ہے۔ مثلاً "وذاک اوحینا الیک روحاً من امرنا"۔ اور جان کے لئے بھی یہ لفظ آیا ہے: "ویسئلونک عن الروح قل الروح من امر ربی"۔ (۱۸) اسی طرح لفظ کتاب "اور ذکر" قرآن حکیم میں متعدد معنوں میں استعمال ہوئے ہیں، سیاق و سباق میں غور و فکر سے ان کے معانی خود بخود واضح اور متعین ہو جاتے ہیں اور بہت سے مشکل اور پیچیدہ مسائل کی تشریح و

توضیح ہو جاتی ہے۔

اس سے انکار ممکن نہیں کہ فہم قرآن میں بنیادی ماخذ خود قرآن حکیم ہے مگر یہ کہنا سراسر زیادتی ہے کہ "قرآن حکیم اپنے تمام اجملات کی خود تشریح کرتا ہے وہ اپنے معنی و مفہوم کی متعین، اپنے مقاصد و مطالب کی تفسیر اور اپنے نکات و حقائق کی تشریح کے لئے کسی چیز کا محتاج نہیں۔" جیسا کہ ایک معاصر مفسر نے اس رائے کا اظہار کیا ہے (۱۹) اس نقطہ نظر کو درست تسلیم کرنے کی صورت میں جہاں ہمیں سنت کے ذخائر سے محروم ہونا پڑے گا وہاں سلف کے عظیم تفسیری ورثہ کو بھی نظر انداز کرنا پڑے گا حالانکہ شرح قرآن میں ان کی اہمیت و افادیت سے خود مفسر موصوف کو بھی انکار نہیں۔

ماخذ دوم - احادیث نبوی:

قرآن حکیم میں جہاں کہیں خفاء، اشکال، اجمل و ابہام پایا جاتا ہے، صاحب قرآن نے سنت کے ذریعہ اس کی شرح و توضیح کر دی ہے اس لئے کہ خود قرآن حکیم نے "وانزلنا الیک الذکر لتبین للناس ما نزل الیہم"۔ (۲۱) اور "وعلیہم الکتب والحکمۃ" (۲۲) کے ذریعے آپ کو قرآن حکیم کا شارح، معلم اور مفسر قرار دیا ہے اس لئے اس کڑی کو نظر انداز کر کے مراد الہی تک پہنچنا ممکن نہیں، بلکہ اس کے بغیر قرآن حکیم مبہم و امر و نواہی اور قصوں کا ایک مجموعہ بن کر رہ جاتا ہے، حتیٰ کہ اہم عبادات صلوٰۃ، زکوٰۃ، صوم، حج وغیرہ کی کوئی حقیقی شکل و صورت بھی سمجھ میں نہیں آ سکتی۔ عبادات کے یہ عنوان لغت میں چاہے کسی بھی معنی کے لئے مستعمل ہوں مگر سنت نے ان کے معانی اور عملی صورت متعین کر دی ہے۔ جہاں ہم الفاظ قرآنی کے مطالب سمجھنے میں لغت عرب کے محتاج ہیں وہاں احکام قرآنی کی عملی شکل متعین کرنے میں حدیث و سنت کے محتاج ہیں۔

صحابہ کرام جن کی مادری زبان عربی تھی وہ عربی زبان کے ماہر ہونے کے ساتھ ساتھ اس کے اسالیب وغیرہ سے پوری واقفیت رکھتے تھے، نزول قرآن کے ماحول سے بھی پوری طرح باخبر تھے مگر اس کے باوجود بعض مشکلات قرآنی کے فہم میں صاحب وحی کی طرف رجوع کرتے تھے، کبھی خود حضور اکرم صلی اللہ علیہ وسلم کسی آیت یا لفظ کی وضاحت فرما دیتے تھے۔ مثلاً آپ نے "ولم یلبسوا ایمانہم بظلم" (۲۳) میں "ظلم" کی تفسیر "شرک" کے ساتھ "مغضوب علیہم" (۲۴)

کی یہود کے ساتھ اور -ولا الضالین- (۲۳) کی نصاری کے ساتھ فرمائی ہے۔ اسی طرح -واعدوا الہم ما استطعتم من قوۃ- (۲۵) میں قوۃ کی تفسیر "رمی سے" اور کلمۃ التقویٰ (۲۶) کی کلمہ طیبہ کے ساتھ کی ہے۔ -الخیط الایض- (۲۷) سے مراد دن اور -الخیط الأسود- (۲۸) سے رات مراد لی ہے۔ چور کی سزا -فاقطعوا ایدیہما- (۲۹) میں مطلق ہاتھ کو دائیں ہاتھ کے ساتھ مقید فرمایا ہے۔ اور -ولقد اتیناک سبعاً من المثانی- (۳۰) میں سبع مثنائی سے سورہ فاتحہ مراد لی ہے۔

اس طرح کی مثالیں احادیث کے مجموعوں میں بالخصوص "کتاب التفسیر" کے عنوان کے تحت بکثرت ملتی ہیں۔ البتہ تفسیری روایات کے متعلق یہ بات ذہن نشین رہنی چاہئے کہ یہ ذخیرہ صحیح و سقیم ہر طرح کی روایات پر مشتمل ہے۔ بہت سے قدیم مفسرین نے اپنی تفاسیر میں ان روایات کو بلا تحقیق جمع کر دیا ہے، خود بخاری شریف کی تفسیری روایات کے متعلق محدث شمیم علامہ انور شاہ کشمیریؒ کی رائے یہ ہے کہ "صحیح بخاری میں جو تفسیری اقوال ہیں ان کے متعلق یہ سمجھنا صحیح نہیں کہ یہی امام بخاریؒ کا فیصلہ بھی ہے بلکہ اس باب میں ان کی حیثیت صرف ناقل کی ہے، امام بخاریؒ نے ابو عبیدہ معمر بن شعیب کی کتاب "مجاز القرآن" پر اعتماد کرتے ہوئے ان کے اقوال کسی تنقید کے بغیر اپنی کتاب بخاری میں لے لئے۔" (۳۱)

اس لئے محدثانہ اصولوں کے مطابق ان میں تحقیق و تفتیش اور چھان پھٹک کے بعد ہی ان سے استناد کرنا ہوگا۔

ماخذ سوم۔ اقوال صحابہ و تابعین:

صحابہ کرام کی بیان کردہ تفسیر کو فہم قرآن میں اس لئے ترجیح حاصل ہے کہ وہ بالواسطہ یا بلاواسطہ آنحضرت صلی اللہ علیہ وسلم سے مسوع ہے۔ قرآن حکیم انہی لوگوں کے حالات و واقعات پر اترا ہے، وہ اس کے سبب نزول سے واقفیت رکھتے تھے، انہیں عرب ہونے کی بناء پر عربی زبان میں غیر معمولی مہارت اور اس کے اسالیب بیان سے گہری مناسبت حاصل تھی، انہوں نے ذاتی اجتہاد و استنباط کے ذریعہ بھی تفسیر کا اچھا خاصا ذخیرہ امت تک پہنچایا۔ ان میں سے حضرت ابن عباسؓ، حضرت علیؓ، حضرت ابن مسعودؓ اور حضرت ابی بن کعبؓ کو خاص شہرت حاصل ہے۔ ان کی طرف منسوب روایات میں بھی صحیح و سقیم ہر طرح کی روایات ملتی ہیں اس لئے اصول حدیث کے مطابق ان کی چھان بین ضروری ہے۔ ان کے تفسیری اقوال کی محنت مفسرین

کے ہاں مختلف فیہ ہے۔ البتہ اس میں معتدل نقطہ نظر یہ ہے کہ ان کے اقوال اس وقت حجت ہوں گے جب حضور صلی اللہ علیہ وسلم سے کسی آیت کی تفسیر مستند طریقہ سے منقول نہ ہو۔ اگر قول صحابی حدیث رسول سے معارض ہو تو قابل قبول نہ ہوگا۔ البتہ صحابہ سے منقول تفسیر میں اختلاف کی صورت میں ان میں تطبیق کی کوشش کی جائے گی اور تطبیق نہ ہونے کی صورت میں دلائل کے ساتھ ایسے قول کو ترجیح دی جائے گی جو دلائل کے اعتبار سے اقویٰ اور اوثق للنص ہو۔ اسی لئے امام شافعیؒ فرماتے ہیں اجتہادہم فوق اجتہادنا۔ (صحابہ کا اجتہاد ہمارے اجتہاد سے بڑھ کر ہے)۔

تابعین کے اقوال کی قدر و قیمت کے لئے اتنا کافی ہے کہ انہوں نے براہ راست صحابہ کرام سے علم تفسیر حاصل کیا اور ان کے تفسیری سرہانہ کو امت تک پہنچایا۔ ان میں عجلہ، "قلوہ" سعید بن جبیر، "عکرمہ"، "ملقمہ"، "حسن بصری" اور عطاء بن ابی رباح کو خاص شہرت حاصل ہے۔ ان کے تفسیری اقوال کے متعلق متوازن رائے یہی ہے کہ تابعی کی کسی صحابی کی طرف منسوب تفسیر کی حیثیت وہی ہوگی جو صحابی کی تفسیر کی ہے البتہ جس بات پر تابعین کا اجماع منعقد ہو جائے اس کے حجت ہونے میں کوئی شبہ نہیں اور جہاں تابعین مختلف الرائے ہوں تو نہ ایک کا قول دوسرے پر حجت ہو سکتا ہے نہ بعد میں آنے والے لوگوں پر ایسے مواقع پر عربی لغت، 'سنت نبوی' آثار صحابہ اور دیگر شرعی دلائل کی طرف رجوع کیا جائے گا۔

یہاں اس امر کی یاد دہانی ضروری ہے کہ صحابہ و تابعین کے بیشتر تفسیری اقوال میں اختلاف محض لفظی اور تعبیری ہے، بلاوقت ایک ہی مفہوم کو جداگاندہ الفاظ و عبارات کے ساتھ بیان کرنے کی وجہ سے اختلاف کا دھوکہ ہونے لگتا ہے حالانکہ سب کا مرجع و مقصود ایک ہی ہوتا ہے (ابن تیمیہ نے اس کی بعض مثالیں مقدمہ اصول التفسیر میں دی ہیں) (۳۲) اس لئے محض اس بناء پر کہ ان کی طرف منسوب اقوال و آراء باہم متناقض ہیں ان کے چھوڑے ہوئے بیش قیمت تفسیری ورثہ کو نظر انداز کرنا، اسے رطب و یابس کا مجموعہ قرار دینا اور تفسیر کی بنیاد خالص لغت اور ذاتی اجتہاد پر رکھنا قرن انصاف نہیں بلکہ اس سے بہت سے فقہوں اور گمراہیوں کے کھلنے کا اندیشہ ہے۔

ماخذ چہارم - لغت عرب:-

قرآن حکیم کے صریح اور واضح احکام و مضامین کی معرفت کا واحد ذریعہ لغت عرب ہے، مگر جہاں کوئی حکم اور مضمون 'بہم'، 'جمل' اور 'مشکل' ہو وہاں ترجیح قرآن و سنت اور آثار صحابہ و تابعین ہی کو حاصل ہوگی، یہاں سے کوئی راہنمائی نہ ملتی ہو اور قلیل اطمینان حل سامنے نہ آتا ہو تو اس صورت میں خالص لغت عرب کی طرف رجوع کی ضرورت پیش آتی ہے۔

مفسرین صحابہ بالخصوص عبداللہ بن عباسؓ جن کے متعلق حضور اکرم صلی اللہ علیہ وسلم نے فرمایا تھا: "نعم ترجمان القرآن انت" اور ان کے متعلق یہ دعا فرمائی تھی۔ "اللهم فقه فی الدین"۔ اپنے تمام تر علم و فضل کے باوجود مشکلات قرآنی میں لغت کی طرف رجوع کرتے تھے۔ وہ فرماتے ہیں: "میں فاطر السموات" کے معنی نہیں جانتا تھا ایک دفعہ اتفاقاً دو بدو ایک کنوئیں کے بارے میں جھگڑا کرتے ہوئے میرے پاس آئے ان میں سے ایک بولا: انا فطر تھا۔ (میں نے یہ کنواں سب سے پہلے کھودا ہے) تو فاطر کے معنی میری سمجھ میں آ گئے۔ (۳۳)

مگر لغت سے استدلال میں صحابہ کرام کا طرز عمل بڑا محتاط تھا۔ اگر اتفاقاً انہیں کسی لفظ کے معنی معلوم نہ ہوتے تھے تو قیاس و اجتہاد کے بجائے خاموشی اختیار کرتے تھے جیسا کہ حضرت عبداللہ بن عباسؓ اور حضرت عمرؓ کے متعلق ایسی روایات ملتی ہیں کہ تفسیر بالرائے کے اندیشہ سے انہوں نے قرآن حکیم کے بعض غریب الفاظ کی نسبت کوئی رائے ظاہر نہیں کی جن کے معنی انہیں معلوم نہ ہو سکے۔ (۳۴)

قرآن حکیم کے حقیقی فہم کے لئے عربی زبان کی اس سطح سے آشنا ہونا ضروری ہے جس پر قرآن حکیم اپنے مخصوص معیار و اسلوب پر فائز ہے، اس کے مطالب و دقائق اور اسرار و حکم تک رسائی کے لئے عربی زبان سے گہری ممارست کے ساتھ ساتھ عربیت کا صحیح ذوق بھی ضروری ہے، یعنی اس زبان کی لطافتوں اور نزاکتوں کا علم، عربی لغات و محاورات، استعارات و کنایات، حقیقت و مجاز اور مختلف اسالیب کلام سے پوری واقفیت حاصل ہو اور یہ صلاحیت صرف لغت کی چند کتابوں کے مطالعہ سے حاصل نہیں ہو سکتی، اس صلاحیت کو کماحقہ حاصل کئے بغیر تفسیر کرنا گمراہی ہے۔

مجاہدؒ کے الفاظ میں "کسی ایسے شخص کے لئے جو اللہ اور روز قیامت پر ایمان رکھتا ہے جائز نہیں کہ وہ کتاب اللہ کے بارے میں کچھ کلام کرے جب تک کہ وہ لغات عرب کا عالم نہ ہو۔" (۳۵) اور امام مالکؒ کے نزدیک ایسا شخص مستحق سزا ہے جو عربی زبان سے ناواقفیت کے باوجود کلام اللہ کی تفسیر کرتا ہو۔ (۳۶)

زبان و ادب اور تفسیر کے مسلمہ اصولوں کو نظر انداز کر کے قرآن حکیم کو اپنے خود ساختہ نظریات کے تابع بنانے کا عمل تو ہر دور میں جاری رہا ہے مگر بالخصوص انیسویں اور بیسویں صدی میں یہ کوششیں اپنے عروج پر رہی ہیں۔ قرآن حکیم کے الفاظ و محاورات کے غیر معروف، نامانوس اور قلیل الاستعمال معانی لغت کی چند کتابوں سے تلاش کر کے اسلام کے مسلمہ حقائق، معجزات، جنت دوزخ، حشر نشر، ملائکہ و شیاطین وغیرہ کے متعلق ایسی دوراز کار تاویلات کی گئیں جو سراسر تحریف کے زمرے میں آتی ہیں۔

اس قسم کی مثالیں سرسید احمد خان کی "تفسیر القرآن"، "تحریر فی اصول التفسیر" مقالات سرسید (حصہ دوم) اور پرویز کی "مطالب الفرقان" اور "مفردات القرآن" میں دیکھی جاسکتی ہیں۔
فہم قرآن میں جاہلی شاعری کی ضرورت و اہمیت:

حل مشکلات اور شرح غریب کے لئے اصل لغت یعنی جاہلی شاعری کی طرف رجوع کا ثبوت خود مفسرین صحابہ سے ثابت ہے۔ حضرت ابن عباسؓ فرماتے ہیں: "الشعر دہوان العرب فاذا خفی علینا الحرف من القرآن الذی انزلہ اللہ بلغة العرب رجعنا الی دہوانہا فالتمسنا معرفة ذالک منہ۔" (۳۷) (اشعار اہل عرب کے علوم و زبان کا مجموعہ ہیں اگر ہمیں قرآن حکیم کے کسی لفظ کا مفہوم ٹھیک ٹھیک معلوم نہ ہو سکے تو چونکہ اللہ تعالیٰ نے اس کو اہل عرب کی زبان میں نازل فرمایا ہے لہذا ہم اس زبان کی طرف رجوع کریں گے اور اس کے ذریعہ اس کے معنی پہچانیں گے) ابو عبید ابن عباسؓ کے متعلق فرماتے ہیں: "انہ کان یسئل عن القرآن فینشد فیہ الشعر۔" (۳۸) (ان سے قرآن حکیم کے معانی دریافت کئے جاتے تھے۔ تو وہ ان معانی کی دلیل میں شعر پڑھ کر سناتے تھے)۔ سیوطی نے "الائقان" میں اپنی سند کے ساتھ عرب جاہلیت کے متعدد اشعار ابن عباسؓ سے نقل کئے ہیں جو انہوں نے قرآن حکیم میں وارد شدہ الفاظ کے معانی کے استفسار پر بطور نظیر پیش کئے ہیں، یہ تقریباً دو سو سوالات کے جوابات ہیں جو اشعار کے حوالے

سے آپ نے دیئے ہیں (۳۹) 'ان کا کچھ حصہ ابن الانباری نے اپنی کتب "الوقف والابتداء" میں اور طبرانی نے "المعجم الکبیر" میں بھی ذکر کیا ہے۔ (۴۰) ان میں سے چند مثالیں حسب ذیل ہیں: مثلاً "عن الیمین وعن الشمال عزین۔" (۴۱) میں لفظ "عزین" کے بارے میں سوال کیا گیا تو ابن عباس نے فرمایا اس کے معنی ہیں "حلق الرفاق" (ساتھیوں کے حلقے) اور استشاد میں عبید بن الارص کا یہ شعر پڑھا۔

فجاءوا بھر عون الیہ حتی یكفونوا حول منبرہ عزینا

(وہ اس کی طرف دوڑتے ہوئے آئے تاکہ اس کے منبر کے گرد حلقہ باندھ لیں)
اور "مثنوی" (۴۲) کا معنی "ملعوناً" محبوسا من الخیر" کے ساتھ کیا ہے اور استشاد میں عبداللہ بن الزہری کا یہ شعر پڑھا

اذ اتانی الشیطان فی سنہ النوا ومن مال میلہ مثنوی (۴۳)

(جب اونگھ کے وقت شیطان میرے پاس آیا اور جو اس کی طرف جھکتا ہے ملعون و نامراد ہوتا ہے)

ابن عباسؓ کو جالبی ادب پر اتنا عبور تھا کہ لغت عرب اور غریب الفاظ کی تحقیق میں ان کا کوئی ثانی نہ تھا۔ حضرت عمرؓ کے متعلق جاحظ کی رائے یہ ہے۔ "کان عمر بن الخطاب اعلم الناس بالشعر۔" (۴۴) (عمر بن خطابؓ اپنے زمانہ میں سب سے بڑھ کر شعر کے شناسا تھے) اور ابن رشیق نے ان کو اپنے دور میں شعر و شاعری کا سب سے بڑا نقاد قرار دیا ہے۔ (۴۵) عرب کے اکثر مشہور شعراء کا کلام انہیں کثرت سے یاد تھا اور تمام شعراء کے کلام پر ان کی خاص خاص رائیں تھیں (۴۶) انہوں نے امراء و حکام کو یہ فرمان بھیجا کہ لوگوں کو اشعار یاد کرنے کی تاکید کی جائے۔ ابو موسیٰ اشعریؓ کو بھیجے گئے فرمان کے الفاظ یہ تھے۔ مر من قبلک بتعلم الشعر فانه یدل علی معالی الاخلاق و صواب الراى و معرفة الانساب۔ (۴۷)

عربی شاعری کو فہم قرآن میں چونکہ خاص دخل ہے اسی لئے مقصدیت کے اس پہلو پر نظر رکھتے ہوئے انہوں نے اسے اپنی توجہ کا مرکز بنایا اور اس کی تعلیم و تدریس کی خاص تاکید کی۔ حضرت عمرؓ کو اس کی افادیت کا کس قدر احساس تھا؟ اور وہ قرآنی لغت کی تحقیق میں اس سے

کس طرح استفادہ کرتے تھے اس کا اندازہ اس واقعہ سے بھی ہوتا ہے کہ ایک روز حضرت عمرؓ نے لوگوں سے سوال کیا کہ "اے لوگو! اویاخذہم علی تخوف۔" (۳۸) کا کیا مطلب ہے؟ سب خاموش ہو گئے۔ بنی ہذیل کا ایک بوڑھا اٹھا اور اس نے عرض کیا۔ اے امیر المؤمنین! یہ ہماری لغت ہے یہاں "التخوف" کا معنی "استقص" ہے (آہستہ آہستہ کسی چیز کا گھٹنے چلا جانا) آپ نے پوچھا کیا یہ لفظ اس معنی میں عرب کے شعراء نے استعمال کیا ہے، وہ بولا جی ہاں! ہمارا شاعر ابو کبیر ہذلی اپنی اونٹنی کے متعلق کہتا ہے جس کی اونٹنی کوہان کو سڑکی طوالت نے لاغر کر دیا تھا۔

تخوف الرحل تامکا قردا کما تخوف عود النبعة السفن (۳۹)

(کجاوے نے میری اونٹنی کی موٹی تازہ اونٹنی کوہان کو گھسا کر کم کر دیا ہے جس طرح نبحہ درخت کی لکڑی کو گھسانے والا آلہ گھسا کر چھوٹا کر دیتا ہے) یہ شعر سن کر حضرت عمرؓ نے فرمایا "لوگو! جاہلیت کے اشعار یاد کیا کرو اس میں تمہاری کتاب کی تفسیر اور تمہارے کلام کے معانی ہیں۔" (۵۰)

جاہلی شاعری کی افادیت کے مختلف پہلو:

جاہلی شاعری سے جہاں قرآن حکیم کے ثلوث، غریب اور مشکل الفاظ کی تحقیق میں مدد ملی جاتی ہے وہاں اس کے ذریعہ قرآن حکیم کی ادبی، معنوی اور نحوی مشکلات کی بھی وضاحت ہوتی ہے، اس سے قرآن حکیم کے استعارات، کنایات و اشارات کو سمجھنے میں مدد ملتی ہے اس کے ادبی محاسن اجاگر ہوتے ہیں اور اس کے مختلف اسالیب کا علم ہوتا ہے۔ نیز یہ اس تاریخی پس منظر کی بھی وضاحت کرتی ہے جس میں قرآن حکیم نازل ہوا۔ اہل عرب کی مذہبی رسوم و معتقدات، ان کی مذہبی، سیاسی، معاشرتی اور تمدنی زندگی کے احوال اور ان کی اخلاقی حالت اور کیفیت کا نقشہ ان کے کلاسیکل لٹریچر سے کافی حد تک واضح ہوتا ہے اور فہم قرآن میں ان امور سے استفادہ انتہائی ضروری ہے۔ یہاں ہم ان پہلوؤں کی قدرے تفصیل کے ساتھ وضاحت کریں گے۔

(۱) مشکل اور غریب الفاظ کی تحقیق میں استفادہ:

مشکل اور غریب الفاظ کا مفہوم جب قرآن حکیم، سنت رسول اور آثار صحابہؓ سے واضح نہ ہو تو اس صورت میں جاہلی ادب کی طرف رجوع ضروری ہو جاتا ہے جیسا کہ ہم گذشتہ طور میں واضح کر چکے ہیں کہ مفسرین صحابہؓ بالخصوص حضرت ابن عباسؓ اور حضرت عمرؓ تفسیر قرآن میں بکثرت اس کی طرف رجوع کرتے تھے اور لغت قرآنی کی تحقیق میں اشعار سے استشاد کرتے

تھے۔ بعض اوقات کوئی لفظ لغت میں ایک ہی معنی کے لئے وضع ہوتا ہے۔ کبھی مختلف معانی کے لئے، کسی جگہ لفظ کا حقیقی معنی مراد ہوتا ہے کسی جگہ مجازی، کیس اس کا لغوی مفہوم مراد لیا جاتا ہے، کیس اصطلاحی، نزول قرآن کے وقت متعدد الفاظ ایسے تھے جن کے معانی تبدیل ہو چکے تھے مثلاً بعض الفاظ کے معانی جاہلیت میں عام تھے اسلام کے بعد وہ کسی ایک مفہوم کے لئے خاص ہو گئے جیسے صلوٰۃ، زکوٰۃ، حج، بیع، مزارعہ وغیرہ، ایسے الفاظ بھی قرآن حکیم میں موجود ہیں جنہیں جاہلیت میں عرب استعمال نہیں کرتے تھے۔ مثلاً منافق، ایک اسلامی اسم ہے جس سے زمانہ جاہلیت میں عرب ناواقف تھے، ابن الاعرابی کے نزدیک زمانہ جاہلیت کے کلام اور اشعار میں "فاسق" کا لفظ کبھی نہیں سنا گیا۔ اس لئے لغات قرآنی کی تحقیق کے لئے معمولی لغت دانی کافی نہیں، اس کے لئے جاہلی ادب کی طرف رجوع کرنے کے ساتھ ساتھ ان تمام مذکورہ امور پر نظر رکھی جائے گی تاکہ حقیقی فہم کا دروازہ کھل سکے۔ ان امور سے صرف نظر کرنے کی بناء پر تفسیر قرآن میں بڑے فتنوں نے جنم لیا اور مختلف گمراہوں کے دروازے کھلے۔ کسی نے الفاظ کے حقیقی مفہوم کو چھوڑ کر مجازی معنی مراد لئے، کسی نے اصطلاحی اور شرعی مفہوم چھوڑ کر لغوی مفہوم لیا، کسی نے غیر معروف اور قلیل الاستعمال معنوں کو لغت سے تلاش کر کے قرآن حکیم سے اپنے فاسد عقائد و نظریات ثابت کرنے کی کوشش کی۔ معتزلہ کا الی رہا ناظرہ۔ (۵۱) میں نظر سے امید و توقع کا مفہوم مراد لینا۔ "وکلّم اللہ موسیٰ تکلیما۔" (۵۲) میں کلم کے معنی زخمی کرنا مراد لینا۔ روافض کا "فما استمتعتم بہ منہن۔" (۵۳) سے متعہ مراد لینا، سرسید کا "واضرب بعصاک الحجر۔" میں "لاخشی کے سارے چٹان پر چلنے کا معنی مراد لینا۔ اور فاستمر الموت۔" (۵۴) میں یونس کو مچھلی کا صرف منہ میں پکڑنا مراد لینا (نہ کہ لگنا) اسی سلسلہ کی چند مثالیں ہیں۔ (۵۵)

(ب) محاورات قرآنی کے مفہوم میں استفادہ:

کلام عرب، اس کے محاورات اور ان کے مواقع استعمال کے علم سے بھی کلام الہی کی وضاحت ہوتی ہے۔ مثلاً "کشف ساق" (جس کے لغوی معنی پنڈلی کھولنے کے آتے ہیں) اہل عرب کا ایک محاورہ ہے جسے عرب اس وقت استعمال کرتے ہیں جب کوئی سخت مصیبت کا وقت آ جاتا ہے، گھسان کی جنگ چھڑی ہو تو کہا جاتا ہے۔ "شمرت الحرب عن ساقھا۔" یا "کشف الحرب عن ساقھا۔" اصل میں جب انسان کسی کام پر ہمت باندھ کر محنت صرف کرنا چاہتا ہے تو پانچے چڑھا

لیتا ہے اور پنڈلی کھول دیتا ہے، اس لئے یہ محاورہ شدت اور سختی کے موقع پر استعمال ہوتا ہے۔
ایک رجز یہ شاعر اسے اپنے شعر میں استعمال کرتے ہوئے کہتا ہے۔

قد كشفت عن ساقها فشدوا وجدت الحرب بكم فجذوا (۵۷)

(اے بہادرو! لڑائی نے پنڈلی نکلی کر دی ہے تو سب زور سے حملہ کرو جنگ زوروں پر ہے اب تم بھی سنجیدگی سے داد شجاعت دو) لہذا آیت ہو؟ یکشف عن ساق (۵۸) میں "کشف ساق" کا مفہوم جاہلی شاعری کے حوالے سے واضح ہو جاتا ہے کہ یہ کرب اور شدت کے مفہوم میں ہے۔ جیسا کہ حضرت ابن عباسؓ کی تفسیر بھی اس کی موید ہے۔ (۵۹)

اسی طرح آیت "فلیمدد بسبب الی السماء" (اسے چاہئے کہ آسمان میں رسی تان لے) اور "فان استطعت ان تبغی نفقا فی الارض او سلما فی السماء" (۶۰) (اگر آپ کو یہ قدرت ہے کہ کوئی سرنگ یا آسمان پر پہنچنے کے لئے کوئی سیڑھی تلاش کریں) یہ دونوں استعارے ہیں (یعنی آسمان میں رسی تانا یا سیڑھی لگانا) جو انتہائی اور آخری جدوجہد کے مفہوم کے لئے استعمال ہوتے ہیں۔ زہیر اور اعشی شاعر نے یہ محاورہ اسی مفہوم کے لئے استعمال کیا ہے۔ مثلاً زہیر کہتا ہے۔

ومن هاب اسباب المنايا یلتنه وان یرق اسباب السماء بسلم (۶۱)

(اور جو موتوں کے موجبات سے ڈرے گا تو وہ موتیں یقیناً اسے پکڑ لیں گی اگرچہ وہ بذریعہ سیڑھی اطراف آسمان پر چڑھ جائے) اور اعشی شاعر کہتا ہے:

فلو كنت فی جب ثمانین قامۃ ورقیت اسباب السماء بسلم (۶۲)

(ج) ادبی و نحوی مشکلات کے ازالہ میں استفادہ:

اہل زبان کے کلام کے نتیجے سے زبان کے قواعد و اسالیب وضع ہوتے ہیں اور ان کے نظائر و شواہد کے لئے اہل زبان ہی کے مستند کلام کی طرف رجوع کیا جاتا ہے، عربی زبان کے قواعد و اصول کا ماخذ کلام جاہلیت ہے، اسی سے زبان کے قواعد و اصول صرف و نحو اور لغت کی کتابیں مرتب ہوئی ہیں۔ قرآن حکیم میں جہاں کہیں ادبی اور نحوی مشکلات فہم مطالب میں رکاوٹ بنتی ہیں وہاں ان کے ازالہ کے لئے قواعد و اسالیب زبان اور ان کے نظائر جو کلام عرب میں ہیں، کی طرف رجوع ضروری ہو جاتا ہے۔ اس موضوع کی افادیت درج ذیل مثالوں سے واضح ہوتی ہے۔

مثلاً آیت "واستمعوا بالصبر والصلوة وانها لكبيرة الا على الخاشعين" (۶۳) میں یہ اشکال ہے کہ "ہا" ضمیر کا مرجع "صلوة" ہے یا "صبر" اور "صلوة" دونوں۔ حالانکہ ضمیر واحد مونث ہے۔ مفسرین کی آراء اس سلسلے میں مختلف ہیں مگر یہ رائے زیادہ رائج ہے کہ اس کا مرجع "صبر" اور "صلوة" دونوں ہیں۔ اس کی تائید کلام عرب اور دیگر قرآنی نظائر سے ہوتی ہے، جہاں مذکر اور مونث کو جمع کر کے ان کی طرف کسی منصوب یا مجبور ضمیر کو راجع کرنا ہو تو عمومی قاعدہ تو یہی ہے کہ ضمیر تشبیہ (ہا) لائی جائے مگر جہاں معنی میں ابہام کا اندیشہ نہ ہو اور مذکر و مونث کی طرف ضمیر کے رجوع کے قرائن بالکل واضح ہوں (جیسا کہ آیت مذکورہ میں ہیں) تو بغرض اختصار ضمیر واحد مونث "ہا" لائی جاسکتی ہے۔ کلام عرب میں اس کی متعدد مثالیں موجود ہیں مثلاً حماسی شاعر عبداللہ ابن الزبیر الاسدی کہتا ہے:

سمعت بكاء باكية و باك ابان الدهر واحدها الفقيدا (۶۴)

(اگر تو ہند اور رملہ کا رونا دیکھتا تو تو ایسی عورت اور مرد کا رونا سنتا جن کا اکلوتا (بیٹا) گم ہو گیا ہو، زمانے نے اسے ان سے جدا کر دیا ہو)

اس شعر میں "باکية" اور "باک" کے لئے ضمیر واحد مونث "واحدہا" لائی گئی ہے نہ کہ "واحدہا" قرآن مجید میں بھی اس کے چند نظائر موجود ہیں مثلاً آیت "والذين يكتزون الذهب والفضة ولا ينفقونها" (۶۵) میں "ذهب" اور "فضة" دونوں اسماء کی طرف "ہا" ضمیر واحد مونث لائی گئی ہے اور آیت "والله ورسوله احق ان يرضوه" (۶۶) میں "الله" اور "رسول" دونوں کی طرف "ہ" ضمیر واحد استعمال ہوئی ہے۔

نحوی مشکلات کے ازالہ کی ایک مثال آیت کریمہ "ولقد ذرانا لجهنم كثيرا من الجن والانس" (۶۷) ہے (یعنی بے شک ہم نے جہنم کے لئے بہت سے جن اور انسان پیدا کئے) اس آیت سے معلوم ہوتا ہے کہ جنوں اور انسانوں کی اکثریت کی تخلیق اس لئے کی گئی ہے کہ وہ جہنم کا ایدھن بنیں جب کہ آیت "وما خلقت الجن والانس الا ليعبدون" (۶۸) سے ان کی تخلیق کی غایت عبادت معلوم ہوتی ہے۔ اس اشکال کے رازبی نے مختلف جوابات دیئے ہیں تاہم ان کے نزدیک پسندیدہ جواب یہ ہے کہ "لجهنم" میں "لام" عاقبت کے لئے ہے یعنی ان کی تخلیق کا انجام یہ ہوا کہ انہوں نے کفر اور نافرمانی کے سبب اپنے آپ کو جہنم کا ایدھن بنا دیا اور "ما

خلقت الجن والانس الایعبدون۔ میں "لام" غایت کا ہے یعنی ان کی پیدائش کی غرض وغایت یہ تھی کہ یہ عبادت کریں۔ شعراء عرب نے "لام" عاقبت کے لئے اپنے اشعار میں استعمال کیا ہے مثلاً ایک شاعر کہتا ہے۔

وللموت تغذو والودات سخالها کما لخراب الدهر تبني المساكن

(مائیں بچے جنتی ہیں تاکہ وہ لقمہ اجل نہیں اور محلات ویران ہونے کے لئے تعمیر ہوتے ہیں) ایک اور شاعر کہتا ہے۔

اموالنا لذوی الميراث تجمعها ودورنا لخراب الدهر نبنيها

(ہم اپنے مال و رثاء کے لئے جمع کرتے ہیں اور اپنے مکانات زمانے کے حوادث کے لئے تعمیر کرتے ہیں) تیسرا شاعر کہتا ہے۔

له ملك ينادي كل يوم لدوا للموت وابنو الخراب (۷۹)

(فرشتہ ہر دن اسے پکار پکار کر کہتا ہے کہ موت کے لئے جنو اور برباد کرنے کے لئے تعمیر کرو)

ان سب اشعار میں لام غایت کے لئے نہیں عاقبت کے لئے استعمال ہوا ہے قرآن حکیم میں دیگر مقامات پر اس کی کئی نظیریں موجود ہیں۔ مثلاً آیت "فالتقطه" ال فرعون لیكون لهم عدوا و حذنا۔ (۷۰) (موسیٰ کو فرعون کے گمراہوں نے اٹھایا تاکہ وہ بڑا ہو کر ان کا دشمن بنے) یعنی ان کے اٹھانے کا نتیجہ یہ نکلا کہ موسیٰ نے بڑے ہو کر فرعون کو سخت نقصان پہنچایا۔ یہاں بھی لام عاقبت کے لئے ہے۔ (۷۱)

آیت کریمہ "القیافہ جہنم کل کفار عنید۔" (۷۲) سے قبل "قرن" واحد ہے۔ یہاں "القی" صیغہ واحد امر حاضر کے بجائے "القیافہ" شیعہ کا صیغہ کیوں لایا گیا ہے؟ اس اشکال کا حل یہ ہے کہ خلیل اور اخفش کے نزدیک فصحاء عرب واحد کے لئے بھی بسا اوقات شیعہ کا لفظ استعمال کرتے ہیں جس طرح کہ ایک دوست کے لئے "خلیلی" کے بجائے "خلیلی" (شیعہ) عام مروج ہے۔ اس کی نظیر امر والقیس کا ایک شعر بھی ہے جس میں وہ ایک رفیق سفر کو مخاطب کرتے ہوئے کہتا ہے۔

قفانیک من ذکر ی حبیب و منزل (۷۳)

(اے میرے دوست! ذرا اٹھرو تاکہ ہم اپنے محبوب اور اس کی منزل کو یاد کر کے کچھ آنسو بہائیں یہاں "قف" کے بجائے "قفا" شیعہ کا صیغہ استعمال ہوا ہے۔

آیت کریمہ "قالوا ان هذان لساخران" (۷۴) میں بھی ایک اشکال ہے کہ لفظ ان ان کا مخفف ہے جو کہ ناصب اسم ہے اس لئے قاعدہ کی رو سے آیت کے الفاظ ان هذين لساخرين ہونے چاہئیں تھے، مگر یہاں هذان مرفوع ہے۔ قرطبی نے اس اشکال کا جواب مبرور اور انخس کے حوالے سے یہ دیا ہے کہ یہاں ان حروف نامہ میں سے نہیں بلکہ نعم (ہاں) کے معنی میں ہے اور اس کی تائید میں انہوں نے متعدد اشعار بطور استشاد پیش کئے ہیں (۷۵) مگر علماء نحو و لغت و تفسیر کے ہاں یہ جواب زیادہ پسندیدہ ہے کہ عرب کے بعض قبائل شیعہ کو ر فنی، نمسی اور جری حالت میں الف کے ساتھ پڑھتے ہیں جیسے

ان اباہا و ابا اباہا قد بلغا فی المجد غایتاھا

قرطبی کے نزدیک بنی الحارث، بنی کعب، زہیر، ضعم اور کنانہ سب شیعہ کو الف کے ساتھ پڑھتے ہیں۔ (۷۶)

مقطعات قرآنیہ کی بحث میں بھی مختلف مفسرین نے اپنے اپنے ذوق اور صلاحیت کے موافق کلام کیا ہے اس مسئلہ میں ان کی آراء مختلف ہیں ان میں سے ایک رائے جو اہل علم کے ہاں معروف ہے یہ ہے کہ حروف مقطعات سے دراصل ان کلمات کی طرف اشارہ ہے جن سے یہ حروف لئے گئے ہیں یعنی یہ حروف ان کلمات کی مخفف شکل (Abbreviation) ہیں (اگرچہ ان کلمات کو معین کرنے کا کوئی قاعدہ نہیں ہے) مثلاً ابن عباسؓ سے "الم" کا ایک معنی "انا اللہ اعلم" منقول ہے۔ اور کھیمص کے متعلق فرماتے ہیں کہ کاف "الملک" سے "ہا" اللہ سے یاء اور عین "عزیز" سے اور صاد "المصور" سے لیا گیا ہے (۷۷) پورا کلام ذکر کرنے کے بجائے اس کے بعض اجزاء پر اکتفا کرنا اہل عرب کے ہاں معروف ہے۔ اس نقطہ نظر کی تائید میں سیوطی نے شعراء عرب کے کلام سے اس طرح کی چند مثالیں پیش کی ہیں مثلاً ایک شاعر کہتا ہے۔

قلت لها قفی فغالت ق

(میں نے اسے کہا ٹھہر جا تو اس نے کہا ق یعنی وقت (میں ٹھہر گئی)۔ اس میں لفظ ق و قفت کا اختصار ہے۔ ایک اور شاعر کہتا ہے۔

بالخیر بخیرات وان شرافا ولا ابید الشر الا ان تا (۷۸)

اس شعر میں وان شرافا سے مراد ہے "وان شرافش" (اگر شرچا ہو تو شر ہوگا) اور الا ان تا۔ اختصار نے "الا ان تشاء" سے (یعنی اگر تم چاہو)

(د) تاریخ عرب کا اہم ماخذ ہونے کی حیثیت سے استفادہ:

اشعار جاہلیت تاریخ عرب کا اہم ماخذ ہیں فہم قرآنی کے سلسلے میں اہل عرب کے احوال سے تفصیلی واقفیت ضروری ہے جب تک ان کے عقائد و افکار، تہذیب و تمدن، رسوم و بدعات سے واقفیت حاصل نہ ہو اور اس دور کے تاریخی، جغرافیائی، معاشرتی اور سماجی حالات پر نظر نہ ہو اس وقت تک ان سے متعلق آیات کی صحیح تشریح و توضیح ممکن نہیں ہو سکتی۔ جاہلی شاعری میں ان موضوعات کی تفصیلات جا بجا ملتی ہیں۔

اس موضوع کا ایک افادی پہلو یہ بھی ہے کہ اس سے مختلف شعبہ ہائے حیات میں ان انقلابی تبدیلیوں کا بھی علم ہوتا ہے جو قرآن حکیم کے ابدی پیغام کی ترویج کے ذریعہ عرب معاشرہ میں پیدا ہوئیں۔ یہاں ہم ایک دو مثالوں کے ذریعہ اس کی وضاحت کریں گے مثلاً قیامت کے وقوع کے وقت خاص طور پر پہاڑوں کے ریزہ ریزہ ہونے کا ذکر جن آیات کریمہ میں ہے (مثلاً "ویستلونک عن الجبال فقل ینسفھا ربی نفسافیز دھا قاعا صففصفا لاتری فیھا عوجا ولا امنا" (۷۹) اور "وتکون الجبال کا لعن المنفوش" (۸۰) وغیرہ دراصل اہل عرب کے بعض مغالطوں کی تردید میں ہے۔ مثلاً جہاں وہ حشراجساد کو بعید از عقل خیال کرتے تھے وہاں پہاڑوں کے متعلق بھی ان کے بہت سے داناؤں کا یہ خیال تھا کہ وہ غیر فانی ہیں یہ ناممکن ہے کہ وہ کسی دن روئے زمین سے غائب ہو جائیں۔ زہیر جو عرب کے حکیم شعراء میں سے ہے کہتا ہے۔

الاری علی الحوادث باقیا ولا خالدا الا الجبال الرواسیا (۸۱)

(حوادث روزگار کے مقابل میں ان مستحکم پہاڑوں کے سوا کسی اور چیز کو قائم و دائم رہنے والا

خیال نہیں کرتا)

قرآن حکیم میں پہاڑوں کے غیر فانی ہونے کی پر زور انداز میں تردید و راصل اہل عرب کے بعض گروہوں کے اس عقیدہ کی بناء پر جس کی وضاحت ان کی شاعری سے ہوتی ہے۔

قرآن حکیم میں ایک جگہ بعض اہل عرب کے اس عقیدہ کا ذکر ہے کہ وہ جنوں کے پاس پناہ لیا کرتے تھے۔ وانه كان رجال من الانس يعوذون برجال من الجن فزادوهم رهقا۔ (۸۲)
(انسانوں میں سے کچھ لوگ جنوں کے کچھ لوگوں کے پاس پناہ لیا کرتے تھے جس سے ان کی سرکشی اور بڑھ گئی) اس کی وضاحت درج ذیل اشعار سے ہوتی ہے کہ جب وہ کسی وادی میں داخل ہوتے تھے تو اس وادی کے بڑے جن سے پناہ مانگتے تھے۔ مثلاً ایک شخص نے اپنے بیٹے کے ساتھ سفر کے دوران ایک وادی کے جن سے پناہ لی مگر اس کے بیٹے کو ایک شیر نے کھا لیا تو اس نے کہا۔

قد استعذنا بعظیم الوادی من شر ما فیہ من الاعادی

فلم یجرونا من ہز بر عادی (۸۳)

(ہم نے اس وادی کے بڑے (جن) کے پاس پناہ لی کہ وہ ہمیں اس وادی کے دشمنوں سے بچائے مگر اس نے ہمیں سرکش شیر سے پناہ نہ دی)
ایک اور شاعر کہتا ہے۔

قدبت ضیفا لعظیم الوادی المانعی من سطوة الاعادی

راحلتی فی جاردہ وزادی (۸۴)

(میں نے وادی کے بڑے آدمی کے یہاں مہمان بن کر رات گزاری جو مجھے دشمنوں کے غلبہ سے بچانے والا ہے، میری سواری اور زاد راہ دونوں اس کی پناہ میں ہیں)

عربوں کے رسوم و رواج میں سے ایک دستور یہ تھا کہ وہ اپنے ڈیروں پر اونچی جگہ الاو روشن کرتے تھے، بھولے بھٹکے مسافر وہاں آ جاتے اور یہ ان کی ضیافت کرتے۔ عرب کا ایک شاعر

اپنے ممدوح کی سخاوت کا اظہار ان الفاظ میں کرتا ہے۔

لہ فار تشب علی ایفاع اذ النیر ان البست القناعا (۸۵)

(اس کی ایسی آگ ہے جو بلند مقامات پر جلائی جاتی ہے تاکہ مسافر دور سے دیکھ کر اس کے مہمان نہیں جب کہ اور لوگوں کی آگیں (قط میں مہمانوں سے) چھپائی جائیں) دوسرا شاعر کہتا ہے۔

وانی لا دعوا للضیف بالضوء بعدما کسا الارض فضاہ الجلید جالمدہ (۸۶)

(میں مہمان کو آگ کی روشنی کے ذریعہ بلاتا ہوں جب کہ شبنم ریزاں اور جھنے والی زمین کو بالکل ڈھانپ دے (یعنی سخت سردی اور زمانہ قحط میں)

ان اشعار سے عربوں کے اس دستور کی وضاحت پیش نظر نہ ہو تو آیت کریمہ ضمن جعلناہا تذکرۃ و متاعا للمقویں (۸۷) (ہم نے اس (آگ) کو نصیحت بنایا ہے اور مسافروں کے لئے فائدہ مند) کا مفہوم واضح نہیں ہو سکتا۔ آگ اگرچہ قیم اور مسافروں کے لئے مفید ہے مگر مسافروں کے لئے اس کی افادیت کی تخصیص کی وجہ کیا ہے؟ اس کا جواب مذکورہ اشعار سے بخوبی ممکن ہے۔

یہاں یہ حقیقت پیش نظر رہے کہ تاریخ عرب کا اہم اور مستند ماخذ خود قرآن حکیم ہے، عرب کی سابقہ اقوام مثلاً عاد و ثمود، مدین اور قوم لوط وغیرہ کی تفصیلات قرآن حکیم میں جابجا موجود ہیں، ان اقوام کے عقائد، ان کے انبیاء کی دعوت اور قوم کے رد عمل کا تذکرہ تفصیل کے ساتھ کیا گیا ہے۔ شعراء عرب کے کلام میں ان اقوام کے متعلق تفصیلی تذکرہ موجود نہیں البتہ بعض اشارات ضرور ہیں جن سے ایک خاص حد تک استفادہ کیا جاسکتا ہے۔ مثلاً آیت تکذبت ثمود بطغوها۔ اذا انبعث اشقاہا۔ (۸۸) میں اشقاہا (قوم ثمود کا بد بخت آدمی) سے کون مراد ہے؟ اس کا جواب ہمیں خناء کے اس شعر سے ملتا ہے۔

ولاقاہ من الایام یوم کما من قبل لم یخلد قدار (۸۹)

(اور اس کو گردش روزگار نے فنا کر دیا، جس طرح اس سے پہلے قدار کو دوام نہیں حاصل ہوا) فراہی لکھتے ہیں: شعر میں قدار سے مراد امر ثمود ہے، جو قوم کا سردار تھا اور جس نے

اونٹنی کو گزند پہنچایا تھا جس طرح عاد میں قیل بن عمر گذرا ہے اسی طرح قوم ثمود میں یہ نہایت سرکش اور مطلق العنان سردار تھا۔ مشہور شاعر افوہ اودی نے اپنے قصیدہ میں اپنی قوم کے پاجیوں کی مذمت کرتے ہوئے ان کو "قیل" اور "قدار" کے ساتھ تشبیہ دی ہے

اضحوا کقیل بن عمر فی عشیرتہ اذا هلکت بالذی سدی لہاعاد
او بعدد کقدار حین تابعہ علی الغوایۃ اقوام فقد بادوا (۹۰)

(ان کا حال وہی ہے جو قیل بن عمر کا اپنی قوم کے اندر تھا کہ اس کے کروت کی بدولت عاد ہلاک ہوئے یا اس کے بعد قدار کا جس کی لوگوں نے گمراہی میں پیروی کی اور ہلاک ہوئے)

عرب کی قدیم تاریخ اور اقوام کی تاریخ سے متعلق جاہلی شاعری سے کوئی خاص راہنمائی نہیں ملتی البتہ دور جاہلیت کے متعلق تفصیلی مواد دستیاب ہے۔ ان موضوعات کے فہم میں اصل اعتماد قرآن حکیم پر رکھنا ہوگا اور تمام متعلقہ آیات کو یکجا کر کے ان سے استفادہ کرنا ہوگا۔ اس کے ساتھ ساتھ احادیث کی طرف بھی رجوع کرنا ہوگا اس لئے کہ آنحضرت صلی اللہ علیہ وسلم سے مختلف احادیث میں سابقہ اقوام کے حالات و واقعات پر متعدد احادیث منقول ہیں جن سے بعض مجملات قرآن کی توضیح ہوتی ہے۔ نیز صحابہ کرام کی طرف منسوب اس موضوع سے متعلق صحیح اور سقیم روایات اور اسرائیلیات میں چھان بین کے بعد استفادہ کرنا ہوگا۔ آیات کی تفسیر میں ایسے بے کار قصوں سے اجتناب ضروری ہے جن سے فہم قرآن میں کوئی مدد نہیں ملتی بلکہ بسا اوقات وہ اس کے حقیقی مفہوم کی تعین میں سبک راہ ثابت ہو سکتے ہیں۔ یہ بھی پیش نظر رہے کہ جہاں کسی مضمون کی وضاحت با تفصیل اشعار عرب سے ہو رہی ہو اور قرآن و سنت اور تفسیر صحابہ سے کوئی راہنمائی حاصل نہ ہوتی ہو وہاں قطعیت کے ساتھ ہرگز فیصلہ نہ کیا جائے کہ اس کی حقیقی مراد یہی ہے بلکہ وہاں الفاظ کی دلالت اس مفہوم و مضمون پر ظنی ہوگی اور اس میں دیگر احتمالات کی گنجائش باقی رہے گی۔

(ھ) ادبی محاسن اور اسالیب کلام کے فہم میں استفادہ:

قرآن حکیم کے ادبی محاسن، معجزانہ خصوصیات اور متنوع اسالیب کو سمجھنے اور جانچنے کے لئے جاہلی ادب سے واقفیت انتہائی ضروری ہے، جہاں فہم معانی میں اس کی افادیت مسلم ہے وہاں قرآن حکیم اور کلام عرب میں باہمی تقابل و موازنہ سے قرآن حکیم کی امتیازی شان اور معجزانہ

خصوصیات بھی نمایاں ہو کر سامنے آتی ہیں۔ مثلاً کسی مفہوم کی ادائیگی کے لئے قرآن حکیم عربی لغت سے ایسے لفظ کا انتخاب کرتا ہے جو سیاق کلام اور موقع و محل کے مطابق اور ترجمانی کے لحاظ سے سب سے زیادہ موزوں ہوتا ہے، بالفاظ دیگر یوں بھی کہا جاسکتا ہے کہ قرآن حکیم بہت سے الفاظ و کلمات کا موجد ہے۔ عربی زبان و ادب متعدد الفاظ میں کلام الہی کا رہن منت ہے کہ اس نے جہاں عربی زبان کے ذخیرہ کو وسعت اور رونق بخشی وہاں اسے ایسے مختصر، جامع اور فصیح الفاظ سے آشنا کرایا جن سے عرب بالکل ناواقف تھے۔ قرآن کا یہ امتیاز جاہلی ادب کے مطالعہ سے واضح اور نمایاں ہوتا ہے۔ اس کی ایک مثال لفظ "توفی" ہے جس کے لغوی معنی کسی چیز کو پورا پورا لینے کے ہیں۔ سب سے پہلے قرآن حکیم نے اسے "موت" کے معنی میں استعمال کیا ہے۔ (۹۱) شعراء عرب نے اس لفظ کا استعمال "موت" کے معنی میں نزول قرآن کے بعد کیا ہے۔ ابن سیدہ اندلسی نے "المحصر" میں جاہلی شاعری کے حوالوں سے "موت" کے لئے عربی زبان کے ۲۴ الفاظ ذکر کئے ہیں جنہیں جاہلی شعراء نے اپنے کلام میں استعمال کیا ہے مثلاً موت، ہلاک، فناء، خفت، شعوب، حمام، منون، سام، قاضیہ، صمخ، نبط، فود، جیاز، مقدار، جیاز، حلاق، طلاطل، طلاطلہ، عول، ذام، کفت، جداع، خزہ، خالج۔ موت کے لئے ان الفاظ کا انتخاب جاہلی شعراء کے ہاں ان کے مشرکانہ عقائد و تصورات کے مطابق تھا کہ جسم فانی ہے اور حیات ثانی ممکن نہیں، قرآن حکیم نے "موت" کے لئے لفظ "توفی" کا لفظ استعمال کر کے جہاں حیات اخروی کو بطور عقیدہ پیش کیا وہاں اس کے ضمن میں مشرکین کے فاسد عقائد پر بھرپور تنقید کی ہے۔ "توفی" کے لغوی معنی پورا پورا وصول کرنے کے ہیں اس طرح کہ کسی چیز میں کمی نہ ہونے پائے "موت" کے لئے اس لفظ کے استعمال نے واضح کر دیا کہ "موت" ابدی فنا کا نام نہیں بلکہ اللہ تعالیٰ کی طرف سے روح قبض کرنے کا نام ہے وہ جب چاہے جسم کے منتشر کو یکجا کر کے ان میں دوبارہ روح لوٹا سکتا ہے۔ علامہ انور شاہ کشمیری نے اپنی تحقیقات میں اس موضوع پر بڑا عمدہ کلام کیا ہے۔ (۹۲)

اسی طرح عربی کے بعض ثقیل الفاظ جنہیں غیر فصیح خیال کیا جاتا ہے اور جن کے استعمال سے کلام میں ثقل پیدا ہو جاتا ہے، قرآن حکیم میں اس قدر سلیقے سے استعمال کئے گئے ہیں کہ وہ کلام کی سلاست کو برقرار رکھنے کے ساتھ ساتھ اس کے حسن و لطافت میں بھی اضافے کا موجب بنتے ہیں۔

قرآن حکیم چونکہ عربی زبان میں نازل ہوا ہے اور اس زبان کے اسالیب گونا گوں اور متنوع ہیں اس لئے قرآن حکیم میں بھی ان اسالیب کے موافق کلام کیا گیا ہے جو عربوں کے ہاں معروف تھے مثلاً حقیقت و مجاز، استعارات و کنایات، ايجاز و اطناب، تاکید و مبالغہ طرز و تعریض، تأسف و ملامت وغیرہ کا استعمال، جاہلی شاعری ان اسالیب کا احاطہ کرتی ہے اور قرآن حکیم کے بیشتر اسالیب ان اسالیب کے مطابق ہیں، ان کی معرفت کے بغیر فہم قرآن کا دروازہ نہیں کھل سکتا، اور اس کے لئے معمولی عربی دانی کافی نہیں عربیت کا پختہ ذوق شرط ہے۔ امام شافعیؒ کے بقول جب تک کسی عبارت کو عربی ہی کے انداز فہم و تعبیر کے مطابق سمجھنے کی صلاحیت پیدا نہیں ہوتی کوئی شخص قرآن مجید کے بلیغ اسلوب بیان اور اس کے مخصوص انداز تعبیر سے واقف نہیں ہو سکتا۔ قرآنی مفہوم و مطالب کے سہ سے گوشے اور پہلو ایسے ہوں گے جو اس کی عقل و فہم کی گرفت میں نہ آسکیں گے۔ (۹۳)

قرآن حکیم کا مطالعہ کرنے والوں پر یہ امر مخفی نہیں کہ یہ کتاب ان اسالیب کے دائرے میں وہ کر اپنے مفہوم و مقصد کو اس قدر عمدہ اور بہتر انداز میں پیش کرتی ہے کہ اس سے بہتر اسلوب اور تعبیر ممکن ہی نہیں ہو سکتی بلکہ یہ اپنے منفرد اسالیب شوکت کلام، فصاحت و بلاغت، نظم و ترتیب لطافت و سادگی اور ايجاز و اختصار کی بناء پر اعجازی خصوصیات کی حامل ہے، قرآن حکیم کے یہ محاسن کلام عرب کے ساتھ تقابل و موازنہ سے بخوبی کھل سکتے ہیں۔

مذکورہ بحث سے یہ نتیجہ اخذ کرنا بھی درست نہ ہوگا کہ قرآن حکیم اپنے بیان میں انہی اسالیب تک محدود ہے جو کلام عرب میں موجود ہیں بلکہ وہ بہت سے نئے اسالیب کا موجد بھی ہے "اسالیب القرآن" کے عنوان سے فراہی کتب فکر کے بانی مولانا حمید الدین فراہیؒ نے اپنی اس تصنیف میں بڑی عمدہ بحث کی ہے، انہوں نے کلام عرب اور قرآن حکیم کی مثالوں سے ان اسالیب کو واضح کیا ہے جو عربی زبان اور قرآن مجید کے ساتھ مخصوص ہیں، انہوں نے قرآن حکیم کے بعض نئے اسالیب سے بھی متعارف کروایا ہے جو صرف قرآن حکیم کے ساتھ مخصوص ہیں۔

یہاں یہ امر پیش نظر رہے کہ صحابہ کرام خالص عرب اور اہل زبان ہونے کی بناء پر نیز نزول قرآن کے احوال و قرآن مجید خود ملاحظہ کرنے اور صحبت نبویؐ سے مستفید ہونے کی وجہ سے کلام الہی کے مدلول و منطوق، اس کے اشارات و کنایات، اس کی نزاکتوں اور لطافتوں اور جملہ

اسالیب کلام سے ہم سے زیادہ آگاہ اور باخبر تھے، اس لئے محض زبانِ دلی پر اکتفا کرتے ہوئے صحابہ سے مقول تفسیری سرمایہ کو نظر انداز کرنا ہرگز دانشمندی نہیں بلکہ حقیقت یہ ہے کہ اس سے استفادہ کئے بغیر مراد الہی تک پہنچنا ممکن ہی نہیں۔ اللہم ادرنا الحق حقاً وارزقنا اتباعہ، وارنا الباطل باطلا وارزقنا اجتنابہ۔

حواشی و حوالہ جات

- ۱۔ الشعراء: ۲۶: ۱۹۵
- ۲۔ زر کشی: "البرہان فی علوم القرآن"۔ مصر، میسی البابی الحلوی، ۱۳۷۶ھ ج ۲ ص ۱۷۱
- ۳۔ البقرة: ۲: ۳۷
- ۴۔ الاعراف: ۷: ۲۳
- ۵۔ البقرة: ۲: ۴۰
- ۶۔ المائدة: ۵: ۲۰
- ۷۔ المائدة: ۵: ۶۰
- ۸۔ البقرة: ۲: ۲۲۲
- ۹۔ البقرة: ۲: ۲۳۶
- ۱۰۔ البقرة: ۲: ۲۳۷
- ۱۰۔ (الف) الاحزاب: ۳۳: ۴۹
- ۱۱۔ الخلق: ۱۱۳: ۱
- ۱۲۔ الانعام: ۶: ۹۷
- ۱۳۔ الانعام: ۶: ۹۶
- ۱۴۔ الانبیاء: ۲۱: ۳۰
- ۱۵۔ اصلاحی، امین احسن: "تذکر قرآن"۔ ۹۷ ص ۶۶۰

- ۱۶۔ الشراء: ۲۶: ۱۹۳-۱۹۳
- ۱۷۔ النساء: ۳: ۱۷۱
- ۱۸۔ الزخرف: ۴۳: ۵۲، الاسراء: ۱۷: ۸۵
- ۱۹۔ دیکھئے۔ "مبادی تدبر قرآن"۔ از امین احسن اصلاحی، لاہور، فاران فاؤنڈیشن ۱۹۹۶ء ص ۶۰
- ۲۰۔ النحل: ۱۶: ۴۴
- ۲۱۔ آل عمران: ۳: ۱۶۴
- ۲۲۔ الانعام: ۶: ۸۳
- ۲۳۔ الفاتحہ: ۱: ۷
- ۲۴۔ ایضاً
- ۲۵۔ الانفال: ۸: ۶۰
- ۲۶۔ الحجرات: ۴۹: ۲۶
- ۲۷۔ البقرة: ۲: ۱۸۷
- ۲۸۔ ایضاً
- ۲۹۔ المائدة: ۵: ۳۸
- ۳۰۔ النحل: ۱۶: ۸۷
- ۳۱۔ دیکھئے: انظر شاہ مسعودی: "نقش دوام" لاہور، فیکس بکس ۱۹۸۹ء ص ۳۴۲-۳۴۳
- ۳۲۔ دیکھئے: ابن تیمیہ کی مقدمة فی اصول التفسیر
- ۳۳۔ سیوطی: "الاتقان فی علوم القرآن"۔ مصر، مکتبہ مصطفیٰ البابی الحلبي ۱۳۷۰ھ ص ۱۱۳
- ۳۴۔ ایضاً
- ۳۵۔ ایضاً ج ۲ ص ۵۷۲
- ۳۶۔ ایضاً

- ۳۷۔ ایضاً ج ۱ ص ۱۱۹
- ۳۸۔ ایضاً ج ۱ ص ۱۲۰
- ۳۹۔ ایضاً ج ۱ ص ۱۲۰-۱۳۳
- ۴۰۔ المعارج: ۷۱: ۳۷
- ۴۱۔ الاقان ج ۱ ص ۱۲۰
- ۴۲۔ الاسراء: ۱۷: ۱۰۲
- ۴۳۔ الاقان ج ۱ ص ۱۲۱
- ۴۴۔ جاحظ: "کتاب البیان والتبيين" ط ۲ مصر ص ۹۷
- ۴۵۔ ابن رشتی: "کتاب العمدۃ"۔ اشعار الخلفاء ج ۱ ص ۱۲
- ۴۶۔ ایضاً ج ۱: ۵۹ (باب الشاہدین الشعراء: نیز ج ۲ ص ۲۳۸)
- ۴۷۔ "کتاب البیان والتبيين" ص ۲۱۳
- ۴۸۔ النحل: ۶: ۴۷
- ۴۹۔ قرطبی: "الجامع لاحکام القرآن"۔ القاہرۃ۔ دار الکتب العربیۃ۔ ۱۳۸۷ھ ج ۱ ص ۱۱۰
- ۵۰۔ ایضاً
- ۵۱۔ القیامہ: ۷۵: ۲۳
- ۵۲۔ النساء: ۴: ۱۶۴
- ۵۳۔ النساء: ۴: ۲۴
- ۵۴۔ البقرۃ: ۲: ۶۰، الصفۃ: ۳: ۱۳۲
- ۵۵۔ مذکورہ حوالوں کے لئے دیکھئے: زعمری: "اکشاف": مصر، مطبع مصطفیٰ البابی الحبلی، ۱۳۸۵ھ ج ۳ ص ۱۹۲۔ زعمری نے نظر سے امید و توقع کا مفہوم کے لئے اس شعر سے استدلال کیا ہے۔ واذا نظرت الیک من ملک + والبحر دونک زدتنی نعماً نیز دیکھئے "اکشاف ج ۱ ص ۵۸۲"، اکثر روانض فنا

استمعتم سے متعہ مراد لیتے ہیں، سرسید کے حوالوں کے لئے دیکھئے۔ سرسید احمد خان: "تفسیر القرآن"۔ لاہور۔ دوست الہوسی ایٹس۔ ۱۹۹۵ء ص ۹۱۔ نیز "مقالات سرسید" مرتبہ مولانا محمد اسماعیل پانی پتی۔ تفسیری مضامین (حصہ دوم) لاہور مجلس ترقی ادب ص ۲۵۳

۵۶۔ راغب: "المفردات فی غریب القرآن": کراچی، ص ۱۸۳ (س۔ ن) ص ۲۳۹

۵۷۔ تفسیر "قرطبی" ج ۱۸ ص ۲۳۹

۵۸۔ القلم: ۶۸: ۳۲

۵۹۔ تفسیر قرطبی ج ۱۸ ص ۲۳۹

۶۰۔ الحج: ۲۲: ۱۵، الانعام: ۶: ۳۵

۶۱۔ دیکھئے السج المعلقات: معلقہ زبیر۔ التطبیقات علی السج المعلقات۔ دیوبند، کتب خانہ رحمیہ ۱۳۷۳ھ ص ۵۸

۶۲۔ الاوسی: "تفسیر روح المعانی"۔ لاہور۔ المکتبۃ الرشیدیہ۔ ج ۹ ص ۱۲۶

۶۳۔ البقرہ: ۲: ۳۵

۶۴۔ ابو تمام: "دیوان الحماسہ"۔ پشاور۔ فضل مالک تاجران کتب ص ۱۷۶-۱۷۷ (س۔ ن)

۶۵۔ التوبہ: ۹: ۳۴

۶۶۔ التوبہ: ۹: ۶۲

۶۷۔ الاعراف: ۷: ۱۷۹

۶۸۔ الطور: ۵۲: ۵۶

۶۹۔ الرازی: "التفسیر الکبیر"۔ طہران۔ دارالکتب العلمیہ (س۔ ن) ج ۱۵ ص ۶۲

۷۰۔ القصص: ۲۸: ۸

۷۱۔ "التفسیر الکبیر" ص ۶۲

۷۲۔ ق: ۵۰: ۲۳

۷۳۔ "السج المعلقات" معلقہ امرؤ القیس۔ دیکھئے "التطبیقات علی السج المعلقات" ص ۵

- ۷۳- ط: ۲۰: ۶۳-
 ۷۵- "تفسیر قرطبی" ج ۱۱ ص ۲۱۸
 ۷۶- ایضاً ج ۱۱ ص ۲۱۷
 ۷۷- "الاقان" ج ۲ ص ۹
 ۷۸- ایضاً
 ۷۹- ط: ۱۰۵- ۱۰۷
 ۸۰- القارع: ۵: ۱۰۱
 ۸۱- "تذکر قرآن" ج ۵ ص ۹۲
 ۸۲- الجن ۶: ۷۲
 ۸۳- دیکھئے الاولوی: "بلوغ الارب" (ترجمہ پیر محمد حسن) لاہور - مرکزی اردو بورڈ ۱۹۶۷ء ج ۳ ص ۳۳۶
 ۸۴- ایضاً ص ۳۳۷
 ۸۵- "دیوان الحماسہ" ص ۳۲۰
 ۸۶- ایضاً ص ۳۳۳
 ۸۷- الواقعہ: ۵۶: ۷۳
 ۸۸- الشمس: ۹۱: ۱۱: ۱۲
 ۸۹- دیکھئے فرای: "مجموعہ تفاسیر فرای" - لاہور - مرکزی انجمن خدام قرآن ۱۳۹۳ھ ص ۲۹۱
 ۹۰- ایضاً
 ۹۱- مثلاً آیت: "قل یعوفکم ملک الموت الذی وکل بکم" - السجدة: ۱۱: ۱۲
 ۹۲- دیکھئے - المحمص لابن سیدہ ج ۶ ص ۱۱۵ - نیز "تحت الاسلام" از انور شاہ کشمیری
 مولانا یوسف بنوریؒ نے بھی شاہ صاحب کی کتاب "مشکلات القرآن" کے مقدمہ "تہیمة البیان لمشکلات القرآن" - میں شاہ صاحب کے حوالے سے اس موضوع پر بحث کی ہے۔ یہ کتاب مجلس علمی ڈابھیل سے ۱۳۵۷ھ میں طبع ہوئی دیکھئے ص ۵۶، مولانا تقی عثمانی نے بھی اپنی تصنیف "علوم القرآن" میں مذکورہ حوالوں کے ساتھ بحث کی ہے۔ ص ۲۵۵-
 ۹۳- دیکھئے - سعید اکبر آبادی: "فہم قرآن" لاہور - ادارہ اسلامیات ۱۹۸۲ء ص ۲۷-۲۸